

Dawl fuq Kitbiet Awtobijografiċi mill-Pittur Żejtuni Gużeppi M. Caruana

Kitba: Dr Sergio Grech PhD (Melit.)



Qalb il-karti ta' Walter Zahra, filantropu u storiku Żejtuni, sibna żewġ dokumenti awtobijografiċi miktuba mill-pittur Żejtuni Gużeppi M. Caruana nnifsu. Gużeppi M. Caruana twieled iż-Żejtun fl-24 ta' Diċembru 1899. Caruana tħarreg fl-arti taht Gużepp Duca u Lazzaro Pisani, u kompla l-istudji tiegħu fl-Accademia di Belle Arti f'Ruma kif ukoll il-British Accademy li tinsab Ruma wkoll.⁽¹⁾ Ruma studja minn butu.⁽²⁾ Diffikultajiet f'għajnu x-xellugija waqqfuh milli jkompli jistudja barra minn Malta⁽³⁾ imma ma kienu qatt xkiel għall-karriera artistika tiegħu li segwiet f'Malta.⁽⁴⁾ Kellu stima kbira lejn l-artisti Rinnaximentali.⁽⁵⁾ Diversi artisti Maltin b'mod regolari kienu jtilgħu Ruma biex jistudjaw. Fost l-oħrajn biex insemmu f'it Esprit Barthe, Emvin Cremona u l-famuż Carmelo Borg Pisani.

Id-dokumenti ġodda li għandna f'idejna huma miktuba bl-idejn. L-ewwel dokument huwa intitolat Awtobijografija u hu daqs 'notebook' żgħir.⁽⁶⁾ Fih Caruana, minbarra li jintraċċa l-bidu tiegħu fil-qasam tal-arti u jifta' dawl fuq l-istudji li esperjenza, jagħti wkoll lista tax-xoghlijiet artistiki li hu kien pinġa sa dak iż-żmien li kien qed jikteb.⁽⁷⁾ Il-manuskritt m'għandux data u fil-qoxra hemm il-firma tiegħu li hi ċara ħafna.⁽⁸⁾

It-tieni dokument huwa iqsar u magħmul biss minn żewġ karti ta' lewn griżi-ċelesti li qed jtilfu lewnhom.⁽⁹⁾ Fuq nett, Caruana zied in-nota: 'Noti minn Ġ.M. Caruana fuqu nnifsu.'⁽¹⁰⁾ Dan id-dokument m'għandux data lanqas. Fih Caruana jespandi iktar fuq ix-xogħol bikri tiegħu bħala student u fuq il-'portraits' tiegħu ta' persunaġġi ewlenin u magħrufin u jzid dettalji li ma nsibuhomx fl-ewwel dokument minkejja li jirreferi għall-'portraits' tiegħu wkoll.⁽¹¹⁾ Għall-'portraits', hu juża wkoll il-kelma ritratt (il-kelma teknika fil-Malti).

Forsi l-qarrej bla ma jrid isaqsi kif dawn id-dokumenti spiċċaw għand il-familja Zahra. Caruana kien hu l-mara ta' Walter Zahra, Josephine, u l-aħħar xhur ta' ħajtu Caruana kien qatthagħom magħhom fid-dar tal-piazza taż-Żejtun minħabba li martu Olimpyia, miż-Żejtun ukoll, kienet marida sew u ma setgħetx tiehu ħsiebu hi.⁽¹²⁾ Il-koppja Caruana għexu l-Hamrun u Rahal Gdid.⁽¹³⁾ Meta miet Caruana, ommu Mananni kienet għada ħajja.⁽¹⁴⁾ Kellha 90 sena.⁽¹⁵⁾

Il-familjari ta' Trevor Żahra, inkluż Walter, mhux darba jew tnejn servew ta' mudelli għax-xogħol tiegħu.⁽¹⁶⁾ Meta Caruana kien ipinġi xoghlijiet kbar fuq it-tila u dawn riedu jitwaxxlu, Walter kien ikun parti mill-grupp li flimkien mal-pittur kien jieh u ħsieb l-operazzjoni msemija.⁽¹⁷⁾ Skont Trevor Żahra, missieru Walter kien jgħin lil Caruana meta dan kien jiġi b'żonn juża l-ilsien Ingliż.⁽¹⁸⁾ Caruana kien trabba f'kultura Taljana. Biss biss, Walter kien twieled tlettax-il sena wara l-pittur Żejtuni.

Fis-sena 2022, Trevor Żahra ġabar ix-xogħol essenzjali tal-pittur fi ktieb b'fotografija ta' Daniel Cilia.⁽¹⁹⁾ Il-pass li jmiss issa hu li x-xogħol artistiku ta' Caruana jgħaddi mill-filtru akkademiku anki jekk ta' Caruana jaf jidher xogħol tradizzjonali għall-aħħar.

Xoghlijiet ta' Caruana jinsabu mxerrda madwar Malta fil-knejjes parrokkjali ta' Haż-Żabbar, is-Siġġiewi, in-Naxxar, il-Munxar, il-Fgura, Hal Għaxaq u Marsaxlokk, minbarra għadd ta' xoghlijiet f'kollezzjonijiet privati. Għandu wkoll xi xoghlijiet f'Għawdex bħall-knisja parrokkjali ta' San Pawl fil-Munxar. Fil-knisja parrokkjali taż-Żejtun għandu sottokwadru ta' San Gejtanu minbarra numru ta' ritratti (portraits). Xoghlijiet ta' Caruana fiż-Żejtun insibuhom ukoll għand is-sorijiet ta' Ġesù Nazzarenù.⁽²⁰⁾ Il-pittur Caruana kien pinġa wkoll lill-fundatriċi Giuseppina Curmi li kienet Żejtunija.⁽²¹⁾



Il-Pittura ta' William Hunt Dog in the Manger

Fost il-persunaġġi famużi li Caruana pinga nsibu lill-Isqof Emmanuele Galea, li fi żmien it-Tieni Gwerra mar jghix iż-Żejtun, l-Arcisqof Mawru Caruana, Monsinjur Guzeppi Depiro u Dun Alfred Gatt. Pinga wkoll lil ommu u lil missieru. G.M. Caruana għalliem l-arti f'diversi skejjes f'Malta kif ukoll f'Għawdex.⁽²²⁾ Waħda mill-iskejjes primarji taż-Żejtun riċentement issemmiet għalih. Caruana għex viċin l-iskola msemmija, fi Triq San Luċjan, id-dar numru 16, u kien jgħalliem l-Arti fl-istess skola primarja.⁽²³⁾ Dawn id-dokumenti, li hawn se niffoka fuqhom, jien rajhom grazzi għall-kollektur privat li ġentilment għarrafni bihom u qasamhom miegħi. Bhal drabi oħrajn, Walter kien kollettur tal-efimera u kien joħloq fajls hu stess tal-kartun u hafna drabi kien iwaħħal il-biċċiet tal-karti li xtaq iżomm għall-posterità f'dawn il-fajls. Dan il-fajl oriġinarjament kien reġistru tar-'Regimental Non-Public Funds Accounts' li Walter użah kif spjegajt. Aktarx dan kien taż-żmien li hu kien jaħdem id-Dockyard fl-amministrazzjoni. F'dan il-fajl partikulari, kien hemm ukoll numru ta' santi tal-ewwel quddies ta' qassisin novelli miż-Żejtun u santi tal-mejtin ta' saċerdoti Żwieten flimkien ma' korrispondenza polemikuża li kellu ma' Charles Debono f'The Times dwar is-sena tat-twaqqif tal-Banda Beland.


Ġaladarba dawn id-dokumenti miktuba minn Caruana nstabu fir-residenza ta' Walter Zahra jafu nkitbu fl-aħħar fażi tal-ħajja tal-artist Żejtuni. Fl-ewwel dokument, Guzeppi Caruana kiteb li hu ħa l-ewwel taħriġ artistiku tiegħu fid-disinn fl-iskola tal-Gvern f'Bormla u iqabel id-dar waħdi.⁽²⁴⁾ Jistqarr li f'daż-żmien, għalkemm ma jikkwalifikahx l-argument, sab hafna tfixkil imma dak irnexxielu jirbhu u ssokta fit-triq tal-arti.⁽²⁵⁾ Caruana jzid li kien Duca li skopra il-ġenju tiegħi għall-pittura.⁽²⁶⁾ Duca ħadem f'diversi knejjes kif ukoll għamel diversi 'portraits' ta' Gvernaturi Ingliżi. Caruana attenda Bormla mit-12 sal-14-il sena.⁽²⁷⁾

Caruana jinnota li l-ewwel xogħlijiet artistiki tiegħu għamilhom meta kellu 14-il sena.⁽²⁸⁾ Dawn kienu xogħol bil-krejon u kienu ritratti kbar tal-awturi tal-mużika li jinsabu fil-każin Beland.⁽²⁹⁾ B'kolloxx kien għamel sitt xogħlijiet minn dawn.⁽³⁰⁾ Tnejn minnhom juru lil Paolino Vassallo u lil Carlo Diacono.⁽³¹⁾ Iż-żewġ kompożituri għandhom rabta intima mal-evoluzzjoni tal-Banda Beland.

Tant huma preċiżi dawn ix-xogħlijiet li faċli taħsibhom ritratt imma mhux il-każ. Tajeb inżidu li missieru Frenċ kien bandist kif ukoll membru fil-kumitat tal-Banda Beland.⁽³²⁾ Frenċ, kif kien magħruf missieru Francis Xavier, kien magħruf għad-dekorazzjonijiet tas-soqfa bit-tpinġijiet tat-tempri u wisq probabbli Caruana xorob mingħandu wkoll l-imħabba għall-arti.⁽³³⁾ Il-familja Caruana kellhom il-laqmijiet tal-Franċiż jew tal-Barba.⁽³⁴⁾

Caruana kompla jispjega li pass importanti għalih seħħ meta ta' 15-il sena, grazzi għall-Barunissa Angolina Attard Montalto, huwa ġie rrakkomandat lil Lazzru Pisani.⁽³⁵⁾

Pisani beda jgħalliem lil Caruana mingħajr ħlas u beda jagħtih jistudja u jikkopja 'opri ta' awturi klassiċi.'⁽³⁶⁾ Il-lezzjonijiet kienu jsiru nhar ta' Ħamis.⁽³⁷⁾ Caruana kien jiehu x-xogħol miegħu lest (ikkupjat) u jurih lil Pisani u, skont hu, dan ma kien isib xejn x'jikkoreġi fihom.⁽³⁸⁾ Għall-bidu, dawn ir-riproduzzjonijiet kienu jsiru 'black



Guzeppi Caruana għalliem l-Arti fl-iskola primarja taż-Żejtun

and white' u meta kellu 18-il sena, Pisani kien introduċielu l-kulur.⁽³⁹⁾ Mexa wkoll pass ieħor għax beda jaħdem ma' Pisani bħala artist u beda jagħtih l-kwadri għar-restawr.⁽⁴⁰⁾ Lil Lazzru Pisani, Caruana jsejjahlu s-surmast tiegħu.⁽⁴¹⁾ Caruana jsemmi kif Pisani talbu jaħdem miegħu s-saqaf tal-bażilika tan-Nadur f'Għawdex.⁽⁴²⁾ Tan-Nadur huwa meqjus bħala xogħol ewlieni fil-bijografija artistika ta' Pisani fejn pinga waqtiet saljenti mill-ħajjiet tal-qaddisin San Pietru u San Pawl.⁽⁴³⁾

Qabel tela' Ruma, Caruana pinga l-kwadru għall-kappella tad-Domus fiż-Żejtun, żewġ kwadri laterali fil-kor tal-knisja ta' Marsaxlokk,⁽⁴⁴⁾ żewġ kwadri oħra għall-istess knisja u erbgha oħra għamilhom għall-knisja ta' San Filippu Neri fl-Isla.⁽⁴⁵⁾ B'li daħħal minn dawn il-kwadri, hu jgħid li tela' bihom jistudja Ruma.⁽⁴⁶⁾ Zahra jsemmi li hu Mike, li kien jghix l-Amerika, kien għenu finanzjarjament biex jitle' Ruma u jħallas il-kors.⁽⁴⁷⁾ Qabel mar Ruma, Caruana jsemmi li kien għamel ukoll kwadru li juri l-qtugħ ta' ras San Ġwann għas-sur George Dacutrous.⁽⁴⁸⁾ Iktar tard, Caruana kien anki pinga lil Dacutrous kif ukoll lil martu.⁽⁴⁹⁾

Apparti l-istudju f'Ruma, Caruana kiteb li l-Hdud u l-festi kien iqattagħhom iżur il-galleriji u l-mużewijiet tal-arti.⁽⁵⁰⁾ Kien midhla wkoll tal-ġnien żooloġiku ta' Ruma fejn, skontu, kien imur biex jistudja l-animalli.⁽⁵¹⁾ Dan il-ġnien imur lura għall-1911 u kien ġie ddisinjat mill-Perit Carl Hagenbeck li kien ħareġ l-animalli mill-gaġeġ.⁽⁵²⁾ Għal dak iż-żmien, dak kien kunċett ġdid u differenti. Caruana jgħid li b'mod speċjali kien iħobb l-iljun u t-tigri.⁽⁵³⁾ Fil-fatt ftit wara li ġie Malta minn Ruma kien pinga kwadru kbir Danjeli fil-fossa tal-iljuni.⁽⁵⁴⁾ Caruana kiteb li dan il-kwadru flimkien mal-kwadru tiegħu 'Mater Purissima' kienu deħru fir-rivista Taljana L'Artista Moderno.⁽⁵⁵⁾ Din ir-rivista kienet toħroġ bejn l-1901 u l-1943 minn Turin, pubblikazzjoni prestigjuża ta' Roux e Viarengo.⁽⁵⁶⁾ L-interess tagħha kien fil-kontemporaneità artistika fil-friegħi varji tagħha. L'Artista Moderno kienet toħroġ kull xahrejn u kull numru kien jinbiegħ żewġ liri Taljani.⁽⁵⁷⁾

Caruana jistqarr li kien iħobb ukoll ipiṅgi l-paesaggi.⁽⁵⁸⁾ F'dan id-dokument, isemmi wkoll xi xogħol artistiku li kellu kkommissjonat barra l-pajjiż. Fi New York, skontu, kellu l-kwadru 'Lions in the Jungle' u erba' kwadri mitoloġiċi.⁽⁵⁹⁾ Isemmi li fl-Ingilterra għandu l-kwadri



Is-sotto kwadru San Gejtanu ta' Thiene fil-knisja taż-Żejtun

‘The Orphan u ras tad-Duluri.’⁽⁶⁰⁾ Il-postijiet speċifiċi fejn huma eżattament jew min kien il-propjetarju tagħhom ma jissemmewx. Jghid li għamel ukoll żewġ kwadri għas-Sur Karm Zerafa b’rabta mal-istess Bibbliċi ta’ Guditta u Salamun meta kien qed jaqta’ l-kaz taż-żewġ ommijiet li bdew jghidu li l-istess tarbija kienet tagħhom.⁽⁶¹⁾

Fit-tieni dokument, il-pittur Żejtuni jagħtina eżempji tax-xoghlijiet kopji li hu kien għamel fil-fażi li kien qed jistudja ma’ Pisani. Il-lista tinkludi il-pittura ta’ Romolo u Remo ta’ Rubens li saret fl-1615 u l-1616 u li tinsab f’Ruma, Appio Claudio mressaq quddiem is-Senat ta’ Ruma ta’ Maccari, is-San Ġilormu tad-Dimechino, u Dog in the Manger ta’ Walter Hunt (1861-1941).⁽⁶²⁾ Incidentalment il-pittura ta’ Hunt inbiegħet is-sena li għaddiet lil kollettur privat għall-kważi sitt elef ewro.⁽⁶³⁾

Fit-tieni dokument, Caruana zied ukoll li fl-eżami tal-ammissjoni għar-Regia ta’ Ruma hu kien ġie l-ewwel.⁽⁶⁴⁾ Semma wkoll li l-Kaptan Serafin Xuereb, it-tieni President tal-Banda Żejtun, kellu sitt kwadri ta’ nies prominenti magħmula minnu fosthom idak ta’ La Vallette li hu kbir daqs il-veru.⁽⁶⁵⁾ Nimmaġina li ried ifisser ‘life size’ meta sostna hekk.

Fit-tieni dokument, Caruana zied, u forsi din hija l-qalba tad-dokument, li għalkemm hu kien jispeċjalizza fl-arti sagra, iħuwa itrat ta’ tajjeb ir-ritratt, il-pajsaġġ, il-mitoloġija u speċjalment l-annimali.⁽⁶⁶⁾ Insista li l-istil tiegħu huwa ‘naturalista modern.’⁽⁶⁶⁾

Caruana miet fl-14 t’April 1964. Warajh ħalla esebizzjoni shiħa ta’ xoghlijiet artistiki li haqqhom jigu analizzati akkademikament. Dan apparti l-bżonn ta’ bijografija tal-pittur li tghinna nifhmu l-evoluzzjoni tiegħu kif ukoll interessi oħrajn li kellu bħala politika li jafu swewlu xi kummissjonijiet ukoll.

1. Trevor Żahra, Ġużeppi Maria Caruana 1899-1964 (Malta, L-Awtur, 2022), 8.
2. Sergio Grech, Walter Zahra (1912-2003) (Malta, Wirt iż-Żejtun, 2022), 23.
3. Stephen Galea, (2013), ‘Ġużeppi Maria Caruana (1899-1964): Il-pittur tal-Madonna,’ Festa 2013, Madonna tal-Karmnu, 145.
4. Ara <https://tvmnews.mt/en/news/artist-who-was-blind-in-one-eye-worked-on-a-number-of-churches/>. Misjuba 25 ta’ April 2025.
5. Trevor Zahra, op.cit., 10.
6. Awtobijografija, p. 1, Kollezziġni Walter Zahra, Kollettur Privat.
7. Ibid.
8. Ibid.
9. Dokument ‘Noti minn .M. Caruana fuq innifsu,’ Kollezziġni Walter Zahra, Kollettur Privat.
10. Ibid.
11. Ibid.
12. Sergio Grech, Walter Zahra (1912-2003) (Malta, Wirt iż-Żejtun, 2022), 28.
13. Trevor Zahra, op.cit., 10.
14. Ibid., 15.
15. Ibid.
16. Sergio Grech, op.cit., 23.
17. Ibid.
18. Ibid., 28.
19. Ara Trevor Żahra, Ġużeppi Maria Caruana 1899-1964 (Malta, L-Awtur, 2022).
20. Ibid., 148.
21. Ibid.
22. Ibid., 9.
23. Sergio Grech, op.cit., 23.
24. Awtobijografija, p. 1, Kollezziġni Walter Zahra. L-ippanar nholoq mill-awtur preżenti.
25. Ibid.
26. Ibid.
27. Ibid.
28. Ibid., 2.
29. Ibid., 2.
30. Ibid.
31. Ibid., 7.
32. Stephen Galea, op.cit., 145.
33. Sergio Grech, Walter Zahra (1912-2003) (Malta, Wirt iż-Żejtun, 2022), 23.
34. Ibid.
35. Awtobijografija, p. 2, Kollezziġni Walter Zahra.
36. Ibid., 3.
37. Ibid.
38. Ibid.
39. Ibid.
40. Ibid.
41. Ibid.
42. Ibid.
43. Joseph Muscat, ‘The Monumental Church of Nadur,’ The Gozo Observer, June 2012, 31.
44. Awtobijografija, p. 2, Kollezziġni Walter Zahra.
45. Ibid., p. 4.
46. Ibid.
47. Trevor Żahra, op.cit., 8.
48. Awtobijografija, p. 4, Kollezziġni Walter Zahra.
49. Ibid., 8.
50. Ibid., 5.
51. Ibid.
52. Ara <https://www.bioparco.it/en/history-of-the-bioparco-rome-zoological-garden/>. Misjuba 28 ta’ April 2025.
53. Awtobijografija, p. 2, Kollezziġni Walter Zahra.
54. Ibid.
55. Ibid.
56. Għalkemm diversi siti online jagħtu dati differenti ta’ meta waqqfet għalkemm kollha viċin xulxin.
57. Ara <https://www.arthistoryresearch.net/review/lartista-moderno.html>. Misjuba 28 ta’ April 2025.
58. Awtobijografija, p. 8, Kollezziġni Walter Zahra.
59. Ibid., 9.
60. Ibid.
61. Ibid., 14.
62. Dokument ‘Noti minn Ġ.M.’ Caruana fuq innifsu, 1.
63. Ara <https://www.bonhams.com/auction/18883/lot/124/walter-hunt-british-1861-1941-the-dog-in-the-manger/>. Misjuba 28 ta’ April 2025.
64. Dokument ‘Noti minn Ġ.M.’ Caruana fuq innifsu, 1.
65. Ibid., 2.
66. Ibid.